

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

*śrīmadveṅkaṭādhvari viracitam*

**|| śrīlakṣmīsahasram ||**

**|| prādurbbhāvastabakaḥ ||**

*This document\* has been prepared by*

***Sunder Kidāmbi***

*with the blessings of*

***śrī raṅgarāmānuja mahādeśikan***

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ prādurbbhāvastabakaḥ ॥

bhaje dugdhāmbudhiṃ yatra pariṣkartuṃ harerurahaḥ |  
kaṭhinaṃ sukumāraṃ ca ratnaṃ prādurabhūd dvidhā ॥ 1 ॥

caturmukhādīn jagadamba ḍimbhān  
dugdhairbahūn vardhayituṃ samṛddhaiḥ |  
payaḥ payodhau bhavatī dayālūḥ  
satyaṃ prajajñe saha kāmadhenvā ॥ 2 ॥

tvayojjvalaṃ dugdhapayodhimadhye  
mahodvayaṃ devi sahodiyāya |  
harerurobhūṣaṇamekamāsī-  
danyacchirobhūṣaṇamaṣṭamūrteḥ ॥ 3 ॥

jīvaṃ jīvaṃ pratyudārāṃ samṛddhiṃ  
kartuṃ hartuṃ kañjavāse tamāṃsi |  
sarvaṃ trātum satkadambaṃ purābdheḥ  
cāndrī mūrtirjāyate tāvakī ca ॥ 4 ॥

viśvāsecanakaṃ mukhaṃ tava payaḥ  
sindhoridañcattadā  
śaṅkitvā vigalatkalaṅkamaparaṃ  
candrāṅkuraṃ śaṅkaraḥ |  
nyastaṃ mastapade vidhuṃ prathamato  
nūnaṃ bhṛśaṃ nyūnami-  
tyamba bhraṃśayituṃ stuvanniva śiraḥ  
kampaṃ rame nirmame ॥ 5 ॥

dātum tvāṃ puruṣottamāya tanayāṃ padme gṛhītavrataḥ  
 prādāt kāmāgavīm mude sumanasāṃ pānīyamapyambubhiḥ |  
 kañcitsaptimanuttamaṃ maghavate kalpadrumaṃ ceṣṭadaṃ  
 sarvajñāya sitāṃśukaṃ dhṛtajaṭāvargāya digvāsase || 6 ||

harṣādabdheramṛtakalaśaṃ tvādade devasaṅghaḥ  
 śrīmānuccaiḥ śravasamamarakṣmāpatiścandramīśaḥ |  
 teṣāmekamaṃ kila na jagṛhe tvāṃ śubhāmeva śārṅgī  
 padme sāragrahaṇanipuṇaḥ pāriśeṣyād grahītum || 7 ||

chāyā mukhe janani cāndramasī tavāsmiṃ  
 kalpadrupallavaruciḥ karayoḥ padośca |  
 saudho raso vacasi tadvacanaṃ na mithyā  
 bhrātrīśriyaṃ sahabhuvah paribibhratīti || 8 ||

sudhādayaḥ santu tathāpi toyadhiḥ  
 dhruvaṃ bhavatyaiiva bhavatyapatyavān |  
 guṇā rame jāgratu vikramādayo  
 guṇī mahodāratayaiva bhūpatiḥ || 9 ||

bhrāmyatpannagavakrakotaramaru-  
 nunnormisaṅghaṭṭanād  
 jhāṭityordhvavisāridugdhakaṇikā-  
 niṣpannapuṣpāñjaliḥ |  
 sindhurmugdhavasundharābhṛdudaya-  
 ddhundhudhvanicchadmanā  
 stutvā mādhavamadbhutāmalabhata  
 tvāmamba kanyāmaṇim || 10 ||

sindhorodhaḥ sthapuṭavilūṭhanmanthalabdhāvatāraiḥ  
 dhundhuṅkāraistvadudayamahe dundubhiśrīmati śrīḥ |

prāñco jhañjhānilapaṭunaṭonnāṭitapraudhaviṅcī  
vallī hallīsaka makalayannantarullīdhaharṣāḥ || 11 ||

barhaṃ bhrāntvā cikuramudadherudbhavantyā bhavatyā  
baddhā manthakṣitibhṛti suraiḥ pannagāḥ khinnagātrāḥ |  
tatkālaikocitamatijuṣastrāsatastasya ceṣṭāṃ  
rājīvākṣapraṇayini bhṛśaṃ rajjutāmabhyanaīṣuḥ || 12 ||

ālokya tatrabhavatīmavatīrṇarūpāṃ  
vṛṣṭā mudā sumanasah sumanaḥ pradhānaiḥ |  
piṇḍībhavadbhirakhilāmba payaḥ payodhau  
diṇḍīrakhaṇḍanivahaiḥ samamaplavanta || 13 ||

amba svayaṃ tvayi cirādatīrṇavatīyāṃ  
manthaśramavyapanayāya makhāśanānām |  
śrāntāhirajjukabalīkṛticintayeva  
kṣīrodarodhasi śanairanilaścacāra || 14 ||

sāndrotkaṇṭhāmasṛṇamadhujitsādarāpāṅgadhārā  
sadhricībhiḥ śvasanavisaraddugdhavīcībhirabdhiḥ |  
udvāhākhyam kamapi bhavatīmutsavam lapsyamānām  
mātastāto madhuramanayanmaṅgalasnānakarma || 15 ||

sudhodadhisamullasatsuratarucchaṭāntargate  
manojñamaṇimaṇḍape mahati ratnasimhāsane |  
sthitam maṇisaroruhe tridaśasundarīsevitām  
jayāya bhavatīmahaṃ janani santatam cintaye || 16 ||

abhyarṇasphuradapsaraḥ karadhṛtairuddāmadugdhāmbudhiḥ  
svairotsṛtvaravīcikāsahacaraiḥ saṃvījitām cāmaraiḥ |  
hastālaṅkṛtapaṅkajāmabhinavākairanalpaiḥ śubhām  
amba tvāmuṣasi smarāmi jagatāmātaṅkakūlaṅkaṣām || 17 ||

bhūyāsuste tvadīyā mayi haridayite  
 sthūlalakṣyāḥ kaṭākṣā  
 yallipsāvyagrabhargādyamaraviracitai-  
 rañjalīnāṃ prapañcaiḥ |  
 manthādrikṣobhaduḥ sthamḥ kalaśajalanidhe-  
 rmadhyamutsṛjya velāṃ  
 prāptai reje sarojairiva navarajanī-  
 nāyakālokamūkaiḥ || 18 ||

agre murāreravindapīṭhe  
 haritkarīndrairabhiṣicyamānām |  
 avekṣya putrīmakhileśvarīm tvām  
 ānandasindhau nimamajja sindhuḥ || 19 ||

prasabhamudadhikanye paśyatāṃ devatānāṃ  
 paramapuruṣavakṣaḥ pīṭhamāḍhaukathāstvam |  
 saha dayitatamena svairakelau satīnāṃ  
 na khalu nijaśīsūnāṃ sannidhirvrīḍahetuḥ || 20 ||

kalitakalaśasāgarormigaṅgaṃ  
 kamapi mukundamahāḥ kalindajaugham |  
 kanakasuhṛdabhūṣayattavābhā  
 vitatiratīva rame sarasvatīva || 21 ||

dyunadīśīsīramḥ śīraḥ purāreḥ  
 bhajatīndurbhavatī dayārasārdram |  
 hṛdayaṃ murahanturabdhije vām  
 ucitaiva sthitirudbhavānurūpā || 22 ||

kamale toṣayitum tvām  
 kāntabhujāntaraniśāntamupayāntīm |

*prāyacchattamathāsmāi*

*pratnaṃ ratnagaṇamambudhirharaṇam* || 23 ||

|| *iti śrīmadveṅkaṭādhvariviracite śrīlakṣmīsahasre prādurbbhāvastabakaḥ* ||